

புற்றளையானே !

அருள்மிகு புற்றளைச் சித்தி விநாயகர்
ஆலயத்தின் வரலாற்றுப் பிண்ணணியில் ஆலயத்தின்
மீதான உரிமை குறித்த ஓர் ஆய்வு

பாகம் - 1



கணபதிப்பிள்ளை பிரபாகரன் LL.M

"புற்றளையான் ஆலயம் புற்றளை மக்களின் புனிதச் சின்னம்"

நூல் விபரப்பட்டியல்

முதலாம் வெளியீடு 01-07-2011

இரண்டாம் திருத்திய வெளியீடு 25-12-2011

ஆசிரியர் : சட்டத்தரணி க.பிரபாகரன் LL.M

அருள்மிகு பற்றளைச் சித்தி விநாயகர் ஆலயத்தின் வரலாற்றுப் பின்னணியில் ஆலயத்தின் மீதான உரிமைகுறித்த ஒர் ஆய்வு

அறிமுகம்

பற்றளை, அதனைச் சூழ்ந்த கிராமங்களில் வசிக்கும் மக்களின் அன்புக்கும் பக்திக்கும் பாத்திரமாக பற்றளைச் சித்திவிநாயகர் விளங்குகின்றார்.

அருள்மிகு பற்றளைச் சித்தி விநாயகர் ஆலயத்தின் வரலாற்றினைத் திரும்பிப் பார்க்கும் போது ஆலயம், குருக்கள் மற்றும் அடியார்கள் பங்கு என்பன மிகவும் தெளிவாக அறியப்படுகின்றது. சிவசிறீ சோமாஸ்கந்தக்குருக்கள் விஜயரத்தினக்குருக்களும் அவர் தம் காலத்தின் பின் அவர்களது சகோதரர் சிவசிறீ சோமாஸ்கந்தக்குருக்கள் ஜெயபாலசுந்தரக்குருக்களும் பிரதம குருக்களாக பணியாற்ற அடியார்களால் அமர்த்தப்பட்டனர்.

எனினும் சிவசிறீ சோ.விஜயரத்தினக்குருக்களின் பின்பு சிவசிறீ சோமாஸ்கந்தக்குருக்கள் தண்டபாணிகதேசிகர் (சோ.விஜயரத்தினக்குருக்களின் மைத்துனர்) எழுதிய இல.9040 உறுதியின் பின்பு தற்போது வழக்கு நடாத்தப்பட்டு வருகின்றது.

இச் சூழலில் பற்றளைச் சித்திவிநாயகர் ஆலயத்தின் வரலாறு, குருக்கள் பரம்பரை எனக் கூறுவோரின் வருகை, சிவசிறீ சோ.தண்டபாணிகதேசிகரின் ஆலய அபகரிப்பு முயற்சிகள், பற்றளை மக்களின் மனநிலை என்பன பற்றியும் இதன் விளைவுகள் குறித்தும் இங்கு ஆராயப்படுகின்றது.

இது ஒரு வரலாற்றுத் தொகுப்புக்கான தேவையினை சுட்டிக் காட்டும் முயற்சியாகவும் அமையும். ஆலயத்தின் வரலாற்றுத் தொகுப்பு ஒன்று பூரணமாக இல்லாமை ஆலய வரலாற்றை திரிபுபடுத்திப் பலரும் சுய இலாபம் அடைய காரணமாகின்றது. இம் முயற்சியின் மூலம் பற்றளையான் ஆலயம் பற்றளை மக்களின் புனிதச்சின்னம் என்பது வெளிப்படும்.

இக்கட்டுரை புற்றளை மக்களினதும் அடியார்களினதும் சிந்தனையத் தூண்டி விடுதல் வேண்டும். தங்களினது புனித ஆலயம் அபகரிக்கப்படுவதனைக் கண்டும் காணாது இருக்கும் அடியார்கள் இனி மேலும் தூங்காது விழித்தெழு வேண்டும். அத்தகைய சிந்தனைக்கு இத் தொகுப்பு வழிவகுத்தால் அதுவே இம்முயற்சியின் வெற்றியாகும்.

1. ஆலயத்தின் வளர்ச்சி சம்பந்தப்பட்ட வரலாற்றுக் குறிப்புக்கள்

- 1.1 சிவசங்கரக்குருக்கள் காலத்தில் ஆலயத்திற்குரிய கட்டடங்கள் கட்டப்பட்டு ஆலயம் விஸ்தரிக்கப்பட்டது.
- 1.2 சிவசங்கரக்குருக்களின் இறப்பினைத் தொடர்ந்து அவர்களது மகன் சிவகுருநாதக்குருக்கள் பூசையினைத் தொடர்ந்தார்.
- 1.3 சிவகுருநாதக்குருக்கள் (1865-1870) அவர்களது இறப்பினைத் தொடர்ந்து அவர்களது மகன் சுப்பிரமணியக்குருக்கள் பூசை செய்தார்.
- 1.4 1870-1875 ஆம் ஆண்டு காலப்பகுதியில் புராண படனம், பிள்ளையார் புராணம் மற்றும் திருவிழாக்கள் தொடங்கப்பட்டதாக அறியக் கிடைகின்றது.
- 1.5 1870ம் ஆண்டு அளவில் தம்பசிட்டியைச் சேர்ந்த வேலுச்சட்டம்பியார் என்கின்ற அடியாரால் கந்தராணப் படிப்பு தொடங்கப்பட்டது.
- 1.6 1939ம் ஆண்டளவில் திகிரியைச் சேர்ந்த சின்னையா சட்டம்பியார் என்கின்ற அடியார் தலைமையில் ஆலய புனருத்தாரண வேலைகள் நடைபெற்று சித்திர வடிவுடன் கர்ப்பக்கிரகம் “அர்த்த மண்டபம்” மற்றும் மகா மண்டபம் என்பன ஆலயத்தில் கட்டப்பட்டதாக வரலாற்றுக் குறிப்புக்கள் கூறுகின்றன.

- 1.7 மேற்படி புனருத்தாரண நடவடிக்கைகள் ஆலய அடியார்கள் மற்றும் ஊர் மக்கள் பங்களிப்புடன் 1943ம் ஆண்டளவில் நிறைவு பெற்றன.
- 1.8 1943ம் ஆண்டளவில் புலோலி வித்துவான் மு.முருகேசப்பிள்ளை என்கின்ற அடியவரால் புற்றனளச் சித்திவிநாயகரினை நோக்கி ஊஞ்சல் படிகம் (ஊஞ்சல் பாட்டு) பாடப்பட்டது.
- 1.9 1968 சித்திரை மாதம் முதல் 1971 மே மாதம் வரையிலான காலப்பகுதியில் ஆலயத்திற்கு புனர்நிர்மான வேலைகள் நடைபெற்றன.
- 1.10 திருமதி.ஆழ்வாப்பிள்ளை பெரியநாச்சிப்பிள்ளை அவர்கள் தலைமையில் புற்றனளச் சித்திவிநாயகருக்குப் புதிய சித்திரத்தேர் ஒன்று செய்யப்பட்டு 23 ஆண் 1980ம் ஆண்டு வெள்ளோட்டம் விடப்பட்டது. அதேவேளை கட்டுத்தேர் (பழைய தேர்) முருகப்பெருமானுக்கும், புதிதாக உருவாக்கப்பட்ட சிறிய தேர் சண்டேஸ்வருக்கும் அர்ப்பணம் செய்யப்பட்டது.
- 1.11 இதே 1980ம் ஆண்டு காலப்பகுதியில் ஆலய தீர்த்தக்கேணி புதுப்பிக்கப்பட்டுடன் கேணியருகே மண்டபமும் கட்டப்பட்டது.
- 1.12 1986 ஆண்டளவில் அடியார்களது பங்களிப்புடன் ஆலய பூங்காவன மண்டபமும் கட்டப்பட்டது.
- 1.13 1990 களின்முற்பகுதியில் புற்றனளச் சித்தி விநாயகர் அடியார்களால் புற்றனளச் சித்திவிநாயகர் ஆலய தேர் திருப்பணிச் சபை உருவாக்கப்பட்டது.
- 1.14 1993ம் ஆண்டு தேர் திருப்பணிச் சபையானது கட்டுத்தேரினை புனருத்தாரணம் செய்யத் தொடங்கியது.
- 1.15 1994ம் ஆண்டு குறித்த கட்டுத் தேர் திருப்பணி நிறைவுக்கு வந்தது.

- 1.16 1 ஆணி 1997ம் ஆண்டளவில் புற்றளைச் சித்திவிநாயகர் அடியார்களால் தேர் திருப்பணிச்சபையானது புற்றளைச் சித்தி விநாயகர் ஆலய திருப்பணிச் சபையாக பெயர் மாற்றம் செய்யப்பட்டது.
- 1.17 10 மாசி 1998 ஆண்டளவில் ஆலய திருப்பணிகள் புற்றளைச் சித்திவிநாயகர் ஆலய திருப்பணிச் சபையால் தொடங்கப்பட்டது. ஆலய பிரதமகுருக்களாக விளங்கிய சிவசிஶீ சோ.விஜயரத்தினக்குருக்களால் அத்திவாரக் கல் நாட்டப்பட்டு திருப்பணி ஆரம்பித்து வைக்கப்பட்டது.
- 1.18 25 சித்திரை 2002 ஆண்டளவில் மகா குப்பாபிசேகப் பெருவிழா நடாத்தப்பட்டது.
- 1.19 ஆலயத்தின் திருப்பணிகள் யாவும் எப்போதும் அடியார்களின் பங்களிப்புடனும் உதவியுடனுமே நடாத்தப்பட்டு வந்துள்ளது. எப்போதுமே அடியார்கள் புற்றளையானுக்கு வாரி வழங்க முன்னின்றுள்ளனர். இன்று வரை இந் நிலையே தொடர்ந்து வருகின்றது.

2. ஆலயத்தின் தோற்றம்

- 2.1 வரலாற்றுச் சூறுப்புக்கள் புற்றளைச் சித்திவிநாயகர் 1740 ஆம் ஆண்டளவில் இப் புனித பூமியில் “தான் தோன்றி” மூர்த்தியாக தோன்றினார் எனக் குறிப்பிடுகின்றன. அவர் தோன்றியதாகக் கூறப்படும் மாமரப் புற்று இன்றும் ஆலயத்தின் மூலஸ்தானத்திற்கு தெற்குப் புறமாக அமைக்கப்பட்டு காட்டப்பட்டுள்ளது.
- 2.2 அக் காலத்தில் ஆலயம் தற்போது இருக்கும் இடத்தில், சிறிய குடிலில் சித்தி விநாயகரினை எழுந்தருளச் செய்து சிதம்பரவிநாயகர் என்கின்ற அக் காணியின் சொந்தக்காரர் வழிபாட்டினைத் தொடங்கினார்.
- 2.3 குறித்த சிதம்பரவிநாயகரின் பிள்ளைகளான சீதேவன், வல்லியார் வல்லியாரின் கணவர் கந்தர் ஆகியோர் பின்னர் பூசை செய்ய உறவினர்

ஒருவரை ஏற்பாடு செய்துள்ளார். வல்லியார் அவர்களின் மகன் சுப்பர் அப்போது சிறுவனாக இருந்தமையே அவர்கள் உறவினர் ஒருவரை பூசை செய்ய ஏற்பாடு செய்ய காரணம் எனக் கூறப்படுகின்றது.

3. இந்தியக் குருக்கள் பரம்பரையின் ஆரம்பம்

- 3.1 1790ம் ஆண்டளவில் சிதம்பரவிநாயகம் அவர்களின் மகள்மாரான சீதேவன், வல்லியார் ஆகியோர் வேதாரணியம் இந்தியாவில் இருந்து வருகை தந்திருந்த சிவசங்கரக்குருக்கள் என்பவரினை சித்தி விநாயகருக்குப் பூசைகள் செய்யுமாறு கேட்டுக் கொண்டதற்கு இனங்க சிவசங்கரக்குருக்கள் பூசை கருமங்களைச் செய்ய ஆரம்பித்தார். இவரது காலத்தில் இருந்தே சித்திவிநாயகருக்கு பூசர்கள் மூலம் பூசை செய்யும் வழை ஆரம்பித்தது.
- 3.2 பிரசித்த நொத்தாரிசு கந்தப்பர் கணபதிப்பிள்ளை முகதாவில் 1920ம் ஆண்டு தை மாதம் 05ம் திகதி நிறைவேற்றப்பட்ட இல.181 என்கின்ற நியமன உறுதி மூலம் சிவகுருநாதக்குருக்கள் சிவசப்பிரமணியக்குருக்கள் அவர்கள் வைத்தியலிங்கக்குருக்கள் சிதம்பரக்குருக்களையும், வைத்தியநாதக்குருக்கள் வேதயாக்குருக்களையும் ஆலயத்தின் நம்பிக்கைப் பொறுப்பாளராக நியமித்துள்ளார். மேற்படி இல.181 உடைய உறுதியே இவ்வாலயம் தொடர்பில் எழுதப்பட்ட முதலாவது உறுதியாக கருதப்படுகின்றது.
- 3.3 எனினும் மேற்படி இல.181 உறுதியானது பிரசித்த நொத்தாரிசு பரமு சிதம்பரப்பிள்ளை முகதாவில் 1920ம் ஆண்டு ஒக்டோபர் மாதம் 23ம் திகதி நிறைவேற்றப்பட்ட இரத்துச் செய்யும் உறுதி இல.16173 மூலம் இல்லாது ஒழிக்கப்பட்டது.
- 3.4 சிவகுருநாதக்குருக்கள் சுப்பிரமணியக்குருக்கள் அவர்கள் மீண்டும் பிரசித்த நொத்தாரிசு பரமு சிதம்பரப்பிள்ளை முகதாவில் 1922ம் ஆண்டு செப்டம்பர் மாதம் 9ம் திகதி நிறைவேற்றப்பட்ட நியமன உறுதி 16789

மூலம் வைத்தியநாதக்குருக்கள் வேதயாக்குருக்களை பிரதம குருக்களாக நியமித்தார் என அறியப்படுகின்றது.

- 3.5 பிரசித்த நொத்தாரிசு V.சேனாதிராஜசேகரம் முகதாவில் 1967ம் ஆண்டு ஷன் மாதம் 13ம் திகதி நிறைவேற்றப்பட்ட நியமன உறுதி 19949 (பின்னினைப்பு “அ”) மூலம் வைத்தியநாதக்குருக்கள் வேதயாக்குருக்கள் தமது இறப்பின் பின் அழுலுக்கு வரும் வகையில், தமது இறப்பின் பின் ஆஸ்யத்தின் பிரதம குருக்களாகப் பணியாற்ற வேதநாயகக்குருக்கள் சோமஸ்கந்தக்குருக்களை பிரதமகுருக்களாக நியமித்தார்.
- 3.6 எனினும் மேற்குறிப்பிடப்பட்ட வேதநாயகக்குருக்கள் சோமாஸ்கந்தக்குருக்கள் வைத்தியநாதக்குருக்கள் வேதயாக்குருக்கள் உயிரோடு இருக்கும் போதே இறந்து போனார்.
- 3.7 இந் நிலையில் வே.சோமாஸ்கந்தக்குருக்களின் இறப்பின் பின்பு வைத்தியநாதக்குருக்கள் வேதயாக்குருக்கட்கு உதவியாக இருந்த சிவசிறீ சோ.விஜயரத்தினக்குருக்கள் உதவிக் குருக்களாகப் பணியாற்ற ஆரம்பித்தார்.

இந்தியக் குருக்களின் காலம் முடிவு

- 3.8 1972ம் ஆண்டு செப்டம்பர் மாதம் 30ம் திகதி வைத்தியநாதக்குருக்கள் வேதயாக்குருக்கள் இறைபதமடைந்தார்.
- 3.9 1790ம் ஆண்டளவில் ஆரம்பித்த இந்தியக்குருக்களின் காலம் வைத்தியநாதக்குருக்கள் வேதயாக்குருக்களின் இறைபத்தினைத் தொடர்ந்து முடிவுக்கு வந்தது.

4. சிவசிறீ சோ.விஜயரத்தினக்குருக்கள் முதலாவது இலங்கைக் குருக்களாக அடியார்களால் நியமனம்

- 4.1 உதவிக் குருக்களாக விளங்கிய சிவசிறீ சோ.விஜயரத்தினக்குருக்கள் இறுதி இந்தியக்குருக்களின் இறைபதத்தினை அடுத்து சித்திவிநாயகருக்கு பூசைக்கருமங்களை தொடர்ந்து நிறைவேற்றி வரலானார்.
- 4.2 இந்நிலையில் புற்றளைச் சித்திவிநாயகர் ஆலய ஏழு (7) உறுப்பினர்களைக் கொண்ட வழிபடுனர் சபை 30/08/1976 அன்றை அடியார்களின் தீர்மானத்திற்கு இனங்க சிவசிறீ சோ.விஜயரத்தினக்குருக்களை சித்திவிநாயகர் ஆலய பிரதமகுருக்களாக நியமித்தது. மேற்படி நியமனமானது பிரசித்த நொத்தாரிசு R.சதானந்தன் முகதாவில் 1976ம் ஆண்டு செப்டம்பர் மாதம் 27ம் திகதி நிறைவேற்றப்பட்ட நியமன உறுதி 2507 (பின்னினைப்பு “ஆ” மூலம் சட்ட வலுக்கொடுக்கப்பட்டது.
- 4.3 சிவசிறீ சோ.விஜயரத்தினக்குருக்கள் 1972ம் ஆண்டு செப்டெம்பர் 30 முதல் 1999ம் ஆண்டு மாசி மாதம் 6ம் திகதி (30/09/1972 - 06/02/1999) அவர்கள் இறைபதம் அடையும் வரை சுமார் 26 ஆண்டுகள் தொடர்ச்சியாக ஆலய பிரதமகுருக்களாகப் பணியாற்றினார்.
- 4.4 சிவசிறீ சோ.விஜயரத்தினக்குருக்கள் காலத்தில் அவர் தம் சகோதரர்கள் அவருக்கு அவ்வப் போது உதவிக் குருக்களாக விளங்கி வந்துள்ளனர். எனினும் இறுதிக் காலங்களில் சிவசிறீ சோ.ஜெயபாலச்சந்தரக்குருக்கள் உதவிக் குருக்களாகப் பணியாற்றி வந்தார்.
- 4.5 இதனடிப்படையில் சிவசிறீ சோ.விஜயரத்தினக்குருக்களின் இறைபதத்தினை அடுத்து சிவசிறீ சோ.ஜெயபாலச்சந்தரக்குருக்கள் ஆலயத்தின் பிரதமகுருக்களாக புற்றளையான் அடியார்களால் நியமிக்கப்பட்டார்.
- 4.6 இவரது நியமனம் ஆலய பரிபாலனசபையின் யாப்பு மூலமும் பிரசித்த நொத்தாரிசு A.K.நடராஜா முகதாவில் 2005ம் ஆண்டு வைகாசி மாதம் 28

நிறைவேற்றப்பட்ட பொதுத் தர்மநம்பிக்கைப் பொறுப்பு உறுதி 12545
(பின்னினைப்பு “இ”) மூலமும் உறுதிப்படுத்தப்பட்டு சட்டவலுக்
கொடுக்கப்பட்டுள்ளது.

- 4.7 புற்றளைச் சித்திவிநாயகர் ஆலய தேர்த் திருப்பணிச்சபை மற்றும்
திருப்பணிச்சபை என்பவற்றின் உருவாக்கம் செயற்பாடுகள் என்பன
சிவசிறீ சோ.விஜயரத்தினக்குருக்கள் காலத்தில் நிகழ்ந்தவையாகும்.
ஆலயத்தின் வளர்ச்சியினை நோக்கமாகக் கொண்டு ஆலயத்தின் நிர்வாக
அமைப்பினை செழுமைப் படுத்தி அதற்கு தானே தலைவராகவும் விளங்கி
அடியார்களைக் கொண்ட நிர்வாகக் கட்டமைப்பினை உருவாக்கினார்.
- 4.8 அவர் தம் இறைபதத்தினைத் தொடர்ந்து சிவசிறீ
சோ.ஜெயபாலசுந்தரக்குருக்களை அடியார்கள் கொண்ட பொதுச்சபை புதிய
தலைவராகத் தெரிவு செய்து அவர் தம் தலைமையில் நிர்வாகத்தினையும்
கொண்டு நடாத்தியது.

5. புற்றளைச் சித்திவிநாயகர் ஆலய பரிபாலனசபை

- 5.1 சிவசிறீ சோ.ஜெயபாலசுந்தரக்குருக்கள் புற்றளைச் சித்திவிநாயகர்
ஆலய திருப்பணிச் சபையின் தலைவராக இருந்த காலத்தில் ஆலயத்தின்
வளர்ச்சி, புனருத்தாரண வேலைகள் என்பவற்றினைச் கருத்தில்
கொண்டும் ஆலயப் பணிகளை சீராகவும் செழுமையாகவும் நடாத்த
வேண்டியும் புற்றளைச் சித்திவிநாயகர் ஆலயத் திருப்பணிச் சபைக்கு புதிய
ஒரு யாப்பினை உருவாக்கத் தீர்மானிக்கப்பட்டு அதற்கான பணிகளும்
நடந்தேறின.
- 5.2 புதிய யாப்புக் கோவை வரையப்பட்டு சிவசிறீ
சோ.ஜெயபாலசுந்தரக்குருக்களினதும் அப்போதைய
திருப்பணிச்சபையினரதும் அப்பிராயம் மற்றும் கருத்துக்கட்கும்
சமர்ப்பிக்கப்பட்டு அங்கீகாரம் பெறப்பட்டு இறுதி வடிவம் கொடுக்கப்பட்டது.

- 5.3 2004ம் ஆண்டு அக்டோபர் மாதம் 3ம் திகதி நடந்த அடியார்களின் பொதுச் சபைக் கூட்டத்தில் புதிய யாப்புக் கோவை சமர்ப்பிக்கப்பட்டு பொதுச் சபையினரின் பூரணமானதும் ஏகோபித்ததுமான அங்கீகாரத்துடன் புதிய யாப்புக் கோவை நிறைவேற்றப்பட்டது.
- 5.4 மேற்படிப் பொதுச் சபைக் கூட்டத்தில் புற்றளைச் சித்திவிநாயகர் ஆலய திருப்பணிச்சபை என்னும் பெயர் புற்றளைச் சித்திவிநாயகர் ஆலய பரிபாலனசபை என மாற்றம் செய்யப்பட்டதுடன், இப்பெயர் மாற்றத்தினை பொதுச் சபை ஏகமனதாக ஏற்று அங்கீகாரித்தது.
- 5.5 புதிதாக உருவாக்கப்பட்ட புற்றளைச் சித்திவிநாயகர் ஆலய பரிபாலனசபையின் யாப்புக் கோவையின் கீழ் பரிபாலனசபையின் நிர்வாகசபைக்கு புதிய உறுப்பினர்கள் புதிய யாப்புக் கோவையின் பிரமாணங்களின் அடிப்படையில் தெரிவு செய்யப்பட்டனர்.
- 5.6 புதிய யாப்புக்கோவையின் அடிப்படையில் பிரதமகுருக்கள் பரிபாலனசபையின் பெரும்தலைவர்/போதகர் ஆக பொதுச் சபையால் தெரிவு செய்யப்பட்டு நியமிக்கப்பட்டார்.
- 5.7 யாப்புக் கோவையின் பிரிவு 16 (ii) (ஆ) இன் படி புதிதாகத் தெரிவு செய்யப்பட்ட நிர்வாகசபை உறுப்பினர்கள் பரிபாலனசபையின் நம்பிக்கைப் பொறுப்பாளர்களானார்கள்.
- 5.8 சிவசிறீ சோ.ஜெயபாலசுந்தரக்குருக்கள் பிரதமகுருக்களாக 1999ம் ஆண்டு முன்னாள் குருக்களின் இறைபதத்தினை அடுத்து நியமிக்கப்பட்ட போதும் பரிபாலனசபையின் யாப்பு மூலமே அத்தகைய நியமனம் உறுதி செய்யப்பட்டு சட்டவலுக் கொடுக்கப்பட்டது.
- 5.9 தனது நியமனத்தினை எழுத்து மூலம் ஆவணாதியில் சட்ட பூர்வமாக மேற்கொள்ள வேண்டும் என்று சிவசிறீ சோ.ஜெயபாலசுந்தரக்குருக்கள் கொண்டிருந்த விருப்பத்தினை ஏற்று அங்கீகரித்து பொதுச் சபை யாப்பு

மூலம் பிரதமகுருக்கள் நியமனத்தினை நிறைவேற்றி குருக்களின் விருப்பத்தினையும் நிறைவேற்றியது.

- 5.10 சிவசிறீ சோ.விஜயரத்தினக்குருக்களின் குடும்பத்தில் ஆண் வாரிசு இல்லாத காரணத்தினாலும் அவர் தம் வாரிசாக விளங்கி வந்தவர் என்ற ரீதியிலும் சிவசிறீ சோ.ஜெயபாலசுந்தரக்குருக்கள் (துரைஜயா) அவர்கள் பிரதமகுருக்களாக நியமிக்கப்படுவது சாலச் சிறந்தது என்று கருதிய பொதுச்சபை மேற்படி நியமனத்தினை செய்து மகிழ்ந்தது.
- 5.11 புற்றளைச் சித்திவிநாயகர் ஆலய பரிபாலனசபையானது ஒர் பொதுத் தர்ம நம்பிக்கைப் பொறுப்புச்சபையாக புற்றளைச் சித்திவிநாயகர் ஆலயத்தினை பொது மக்களின் சொத்தகாகப் பேணிப்பராமரித்து வரும் பொதுத் தர்ம அமைப்பாக விளங்குகின்றது. பரிபாலனசபையானது இது குறித்த சட்டாந்தியான ஆவணங்களை ஏலவே நிறைவேற்றியுள்ளது என்பதும் இங்கு குறிப்பிடத்தக்கது.
- 5.12 எனவே, புற்றளைச் சித்திவிநாயகர் ஆலயத்தினை எந்த ஒரு தனிநபரும் தனது தனிச் சொத்து என உரிமை கோரவோ அல்லது ஆட்சி செலுத்தவோ முடியாது. அடியார்கள் கொண்ட பொதுச்சபை மட்டுமே ஆலயம் குறித்தும் அதன் ஆதனங்கள் குறித்தும் தீர்மானிக்கவும், பொது நன்மைக்காகப் பாவிக்கவும், தீர்மானம் இயற்றவும் முடியும்.

பதிவு

- 5.13 புற்றளைச் சித்திவிநாயகர் ஆலயமும் பரிபாலனசபையும் புதிய யாப்பின் அமுலாக்கத்தினைத் தொடர்ந்து இந்து கலாச்சார தினைக்களத்தில் பதிவு செய்யப்பட்டது. பதிவு இலக்கம் HA/5/JA/1209 என்பதாகும்.

பரிபாலனசபையின் நிரந்தரக்காரியாலயமும் செயற்பாடுகளும்

- 5.14 பரிபாலனசபை தனக்கு என ஆலய வசந்த மண்டபத்திற்கு அருகில் நிரந்தர காரியாலயத்தினை கொண்டுள்ளது.

- 5.15 ஆலயத்தில் நடாத்தப்பட்டு வருகின்ற பெரும் கட்டட வேலைகளையும், புனருத்தாரணம் பராமரிப்பு வேலைகளையும் பரிபாலனசபை அடியார்களின் பேருதவியுடன் முன் செய்து எடுத்து வருகின்றது.
- 5.16 ஆலய இராஜ்கோபுரப் பணிகள் என்பன பெருமளவில் நிறைவு பெற்று விட்ட போதும் மகா கும்பாபிசேகம் பிற்போடப்பட்டு வருகின்றது. அதற்கான காரணங்களை இக் கட்டுரையின் இரண்டாம் பகுதியில் விரிவாகப் பார்ப்போம்.
- 5.17 பரிபாலனசபை ஆலய மணிக் கோபுரப் பணியை சிறப்புடன் நிறைவேற்றி குடமுழுக்கினையும் பிரதமகுருக்கள் சிவசிறீ சோ.ஜெயபாலசுந்தரக்குருக்கள் தலைமையில் நிறைவேற்றியுள்ளது.
- 5.18 பரிபாலனசபையானது வருடாந்தம் ஆலய கந்தபுராணப் படிப்பு, கந்தசஷ்டி விரதப் பெரு நாட்கள், பிள்ளையார் கதை, மணவாளக்கோல விழா, வருடாந்த மகோற்சவம், மற்றும் சிறப்பு விழாக்களை அடியார்கள் மற்றும் உபயகாரர்களின் ஒத்துழைப்புடன் நடாத்தி வருகின்றது.
- 5.19 பரிபாலனசபை நூல் வெளியீடுகள், கலாச்சார பண்பாட்டு வளர்ச்சிப் பணிகளிலும் ஈடுபட்டு வருகின்றது. இம்முயற்சியில் பெரியார் சுப்பிரமணியம் அவர்களாது பெரியபுராணம் மற்றும் கந்தஷ்டடி கவசத்திட்டு ஆகிய நூல்களை வெளியிட்டுள்ளது.
- 5.20 பரிபாலனசபையின் பணிகள் ஆலயத்தினையும், ஆலயச் சூழலையும் அபிவிருத்தி செய்வதுடன் மட்டும் நின்று விடாது பரந்து விரிந்தளவில் அமைய வேண்டும் என்பது எல்லோரதும் விருப்பமாகும்.
- 5.21 பரிபாலனசபையின் யாப்புக் கோவை அதன் நோக்கங்களாக பல்வேறு பணிகளை பெயர் குறித்து உரைக்கின்றது. அப் பணிகள் யாவும் முன் எடுக்கப்பட்டு நிறைவேற்றப்படும் போது ஆலயம் அற்புதமான ஆன்மீக நிலையமாக மினிரும் என்பதில் ஐயமில்லை.

6. நிலமும் சூழலும்

- 6.1 புற்றளைச் சித்திவிநாயகர் ஆலயத்திற்கு என பெருமளவு நிலங்கள் புற்றளை, மந்திகை, குடத்தனை ஆகிய இடங்களில் அடியார்களால் அன்பளிப்புச் செய்யப்பட்டு இருக்கின்றன. இந் நிலங்கள் கடந்த பல தசாப்தங்களாக எவராலும் பராமரிக்கப்படாது விடப்பட்டுள்ளமை அவதானிக்கப்பட்டுள்ளது. இதன் பிரதான காரணம் எவ்விதமான காத்திரமான ஒழுங்கமைக்கப்பட்ட பணிகளையும் கடந்த காலத்தில் இருந்த நிர்வாகக் கட்டமைப்புக்கள் ஆற்றாமையேயாகும்.
- 6.2 அன்மைக்காலத்தில் திருமதி.நடராஜசுந்தரம் விஜயலங்கி என்பவர் 2003ம் ஆண்டு ஆலயத்திற்கு என ஒரு காணியை அன்பளிப்புச் செய்து உள்ளார். குறித்த அன்பளிப்பு உறுதி இல.9250 மூலம் செய்யப்பட்டு சபையால் ஏற்கப்பட்டும் உள்ளது.
- 6.3 இந்நிலையில் ஆலயத்திற்கு என பட்டயம் எழுதப்பட்டு கவனிக்கப்படாது விடப்பட்ட காணி நிலங்களை மீட்டு எடுக்கும் முயற்சியில் பரிபாலனசபை, ஈடுபட்டு வருகின்றது.
- 6.4 எனினும், இம் முயற்சி முற்றாக வெற்றி பெற்று விடவில்லை என்பது தூர்அதிஷ்டவசமானதே. ஆலய ஆதனம் என்று அறிந்தும் அதனை அனுபவிப்பவர்கள் ஆலய பரிபாலனசபையிடம் ஆதனங்களை கொடுக்கத் தயங்குவதே பிரதான தடையாக விளங்குகின்றது.

7. சிவசிறீ சோ.விஜயரத்தினக்குருக்களின் நியமனமும் சட்டப் பின்புலதில் ஓர் நோக்கும்

- 7.1 சிவசிறீ சோ.விஜயரத்தினக்குருக்கள் முதலாவது இலங்கையைச் சேர்ந்த பிரதமகுருக்களாக புற்றளைச் சித்திவிநாயகர் ஆலயத்தில் 30/09/1972 முதல் பணியாற்ற நியமிக்கப்பட்டார் என முன்பு பார்த்தோம்.

7.2 மேற்படி நியமனம் உறுதி இலக்கம் 19949 இன் பிரிவு ஐந்தின் (5) இன் அடிப்படையில் நடாத்தப்பட்டது. பிரிவு ஐந்து (5) பின்வருமாறு கூறுகின்றது.

“5. குறித்த சோமாஸ்கந்தக்குருக்கள் தனது சீவிய காலத்தின் பின் கோவில் விஷயங்களை நடத்துவதற்காகத் தனது குழும்பத்தில் ஒருவரை நியமிக்கலாம் அவ்விதம் நியமியாமல் அவர் இறக்கச் சம்பவித்தால் வணக்கத்துக்கு வருபவர்களில் ஏழு பேர் கொண்ட முதியோர் குழுவில் அதிகப் பேரின் சம்மதத்துடன் ஒருவரைக் குறித்த சோமாஸ்கந்தக்குருக்களின் குழும்பத்தில் நியமித்தல் வேண்டும்.”

7.3 இதன் அடிப்படையில் சிவசிறீ சோ.விஜயரத்தினக்குருக்கள் நியமிக்கப்பட்டதுடன் அவரது நியமனமும் உறுதி இல.2507 மூலம் உறுதி செய்யப்பட்டது (மேலதிக விபரங்கட்கு பின்னினைப்பு “ஆ” இனைப் பார்க்க).

7.4 எனவே சிவசிறீ சோ.விஜயரத்தினக்குருக்களின் நியமனம் சட்டபூர்வமானது என்பதுடன் அவரது நியமனம் இன்று வரை சட்டபூர்வமானதாகவே விளங்கி வருகின்றது.

7.5 இவரது நியமனத்தை நீதிமற்றில் வழக்கு தாக்கல் செய்து இரத்துச் செய்ய 1976ம் ஆண்டளவில் அவரது மைத்துனர் சிவசிறீ சோ.தண்டபாணிகதேசிகர் அவர்கள் கடும் முயற்சி எடுத்த போதும் அதில் அவர் தோல்வியே கண்டார். வழக்குக் குறித்து இக்கட்டுரையின் வேறோர் பகுதியில் ஆராயப்படுகின்றது.

8. சிவசிறீ சோ.ஜெயபாலசுந்தரக்குருக்களின் நியமனமும் சட்டப்புலத்தில் ஓர் நோக்கும்

- 8.1 சிவசிறீ சோ.விஜயரத்தினக்குருக்களின் இறப்பினைத் தொடர்ந்து சிவசிறீ சோ.ஜெயபாலசுந்தரக்குருக்கள் ஆஸய பிரமகுருக்களாக பணியாற்ற அமர்த்தப்பட்டார் எனப் பார்த்தோம்.
- 8.2 பின்னர் 2003ம் ஆண்டு பரிபாலனசபை யாப்பு மூலம் அவர் நியமனம் உறுதிப்படுத்தப்பட்டமையும் ஆராயப்பட்டது.
- 8.3 இந் நிலையில் பரிபாலனசபையானது உறுதி இலக்கம் 2507 இனது பிரிவ ஐந்தின் (5) பிரகாரம் மேற்படி நியமனத்தினை மேற்கொண்டிருந்த மையினைக் காணமுடிகின்றது. குறித்த பிரிவ ஐந்து (5) பின்வருமாறு கூறுகின்றது.

“5. குறித்த விஜயரத்தினக்குருக்கள் கடும்நோய்வாய்ப்படினும் அல்லது பூஜைக்கிரியைகள் செய்ய அவருக்கு இயலாதெனக் காணப்படினும் அல்லது இறக்க நேரிடினும் அவரினிடத்துக்கு தகுதி வாய்ந்த ஒருவரை நியமிக்குமுரித்து குறித்த நியமனக்குழு ஏழுபேரில் அதிகப் பேரின் முடிவுக்கே விடப்பட்டுள்ளது.”

- 8.4 இங்கு சிவசிறீ சோ.விஜயரத்தினக்குருக்களின் நோய்வாய்ப்பட்டு இறந்தார் என்பது கவனிக்கத்தக்கது.
- 8.5 பிரசித்த நொத்தாரிசு அ.க.நடராஜா முகதாவில் முடிக்கப்பட்ட பொதுத் தர்ம நம்பிக்கைப் பொறுப்பு பிரகடன உறுதி இல.12545 (28/05/2005) (பின்னினைப்பு “இ”) இல் பின்வருமாறு கூறுப்பட்டுள்ளது.

“.....ஆஸயத்தின் தர்மபரிபாலனம் கருதியும் அதன் வளர்ச்சி கருதியும் ஆஸயத்தின் பரிபாலனத்தினையும் அதனோடு இணைந்த பணிகளையும் மேற்கொள்ள வேண்டி 1993ம் ஆண்டு

பங்குனி மாதம் 28ம் திகதி கூடிய மகாசபை நிர்வாக சபையைத் தெரிவு செய்து தேர் திருப்பணிச்சபை என நாமஞ் சூட்டி தேர்ப்பணியினை முதன்மைப்படுத்திச் செயற்பட்டது என்பதுடன் மகாசபை மீண்டும் 1997ம் ஆண்டு ஆனி மாதம் 1ம் திகதி தனது கூட்டத்தில் தனது முதன்மைப் பணியாக ஆலய புனருத்தாரணத்தினை அடையாளம் கண்டு பெயரினை திருப்பணிச்சபை என மாற்றிக் கொண்டதுடன் புனருத்தாரணப்பணிகளையும் செய்தது என்பதுடன் மகாசபை நிர்வாக சபையின் தலைவராக பிரதமகுருக்களாக இருந்த சோமஸ்கந்தக்குருக்கள் விஜயரத்தினக் குருக்களையே தெரிவு செய்து பணியாற்றியது என்பதுடன் அவர் தம் இறைபதத்தினை அடுத்து அவர் வழிவந்த உதவிக்குருக்களாக விளங்கிய சோமஸ்கந்தக்குருக்கள் ஜெயபாலசுந்தரக்குருக்களை ஆலயத்தின் பிரதம குருக்களாக வெளிப்படுத்தி நியமித்ததுடன் திருப்பணிச்சபையின் தலைவராகவும் அவரைத் தெரிவு செய்தது.”

- 8.6 ஆகவே இந்தியக்குருக்கள் பரம்பரையின் நிறைவினைத் தொடர்ந்து இறுதியாகப் பணியாற்றிய வைத்தியநாதக்குருக்கள் வேதயாக்குருக்கள் விட்டுச்சென்ற சட்டபூர்வமான உறுதிகளின் வாசகங்களின் அடிப்படையில் புற்றளைச் சித்திவிநாயகரின் அடியார்களின் பொதுச்சபை/மகாசபை மட்டுமே ஆலயத்திற்கு பிரதமகுருக்களை நியமித்து வந்துள்ளமை வெளிப்படுகின்றது.
- 8.7 எனவே சிவசிறீ சோ.விஜயரத்தினக்குருக்களின் நியமனமும் அதன் பின்னரான சிவசிறீ சோ.ஜெயபாலசுந்தரக்குருக்களின் நியமனமும் சட்டபூர்வமானதும் முறையானதுமாகும் என்பது சந்தேகத்திற்கு இடமின்ற தெளிவாகிறது.

9. சிவசிறீ சோ.தண்டபாணிகதேசிகரின் ஆலயத்தைக் கைபற்றும் இரண்டாவது இரகசிய முயற்சியும், கள்ள உறுதி நிறைவேற்றமும்
- 9.1 சிவசிறீ சோ.தண்டபாணிகதேசிகர் தமது முதல் முயற்சியில் தோற்றை நாம் மேலே கண்டோம். இதன் பின்பு இறுதிக்காலத்தில் சிவசிறீ சோ.விஜயரத்தினக்குருக்களுடன் உறவினை ஏற்படுத்திக் கொண்டதுடன் தனது மகனையும் சிவசிறீ சோ.விஜயரத்தினக்குருக்களின் மகனுக்கு திருமணம் செய்தும் வைத்தார்.
- 9.2 குருக்கள் இருவருடனும் நன்கு பழகியவர்கள் கூறும் தகவல்களின் படி இருவரும் உறவினை ஏற்படுத்தக் கொண்டாலும் சிவசிறீ சோ.தண்டபாணிகதேசிகரின் செயற்பாடுகள் குறித்து பலத்த சந்தேகம் சமுகத்தில் நிலவியே வந்துள்ளது.
- 9.3 இந் நிலையில் புற்றளை மக்களுக்கு மிகவும் அதிர்ச்சிகரமான தகவல் ஒன்று கிடைத்தது. பிரசித்த நொத்தாரிசு P.குமாரசாமி அவர்கள் முகதாவில் 2003ம் ஆண்டு யூலை மாதம் 05ம் திகதி அன்று 9040 என்னும் உறுதி ஒன்றினை சிவசிறீ சோ.தண்டபாணிகதேசிகர் நிறைவேற்றியுள்ளார் என்ற செய்தியே அதுவாகும்.
- 9.4 மேற்படி உறுதி 9040 இனைப் பலத்த தேடுதல்கட்குப் பின்பு பற்றளையான் அடியார் ஒருவரின் உதவி மூலம் கானிக் கந்தோரில் இருந்து பெற்றுக் கொள்ளப்பட்டது. அவ் வறுதி பின்பு பரிபாலனசபைக்கும் பொதுச்சபைக்கும் சமர்ப்பிக்கப்பட்டது.
- 9.5 உறுதி இல.9040 மிகவும் பாரதுரமானதும் பொய்யானதும் வரலாற்றை மறைக்கும் விதத்திலும் எப்போதுமே அமுலுக்கு வராத 19134 என்னும் உறுதியை மையமாகக் கொண்டு எழுதப்பட்டிருந்தமையும் வெளியானது.

9.6 உறுதி 9040 இனைக் குறித்து ஆராய்வதற்கு முன்பாக பருத்தித்துறை மாவட்ட வழக்கு இலக்கம் 103/TR இனை சிவசிறீ சோ.தண்டபாணிகதேசிகர் கைவிட்டமை குறித்தும் அதன் சட்ட விளைவுகள் குறித்து ஆராய்வோம். அத்தகைய ஆய்வு உறுதி இல.9040 எத்தகைய பாரதுாரமான போலித்தனமான உறுதி என்பதை அறிய உதவுவதாக அமையும்.

10. சிவசிறீ சோ.தண்டபாணிகதேசிகர் எதிர் சிவசிறீ சோ.விஜயரத்தினக்குருக்கள் பருத்தித்துறை மாவட்ட நீதிமன்ற வழக்கு இலக்கம் 103/TR

10.1 இவ் விடத்தில் பருத்தித்துறை மாவட்ட நீதிமன்ற வழக்கிலக்கம் 103/TR இனைக் கருத்தில் கொள்ளுதல் வேண்டும்.

10.2 மேற்படி 103/TR என்னும் வழக்கானது சிவசிறீ சோ. விஜயரத்தினக்குருக்கட்கு எதிராக சிவசிறீ சோ.தண்டபாணிகதேசிகர் அவர்களால் பதிவு செய்யப்பட்ட வழக்காகும்.

10.3 மேற்படி 103/TR வழக்கானது 1977ம் ஆண்டு செப்டம்பர் மாதம் 27ம் திகதி அன்று சிவசிறீ சோ.விஜயரத்தினக்குருக்கள் அவர்களை எதிராளியாக குறிப்பிடப்பட்டு பதிவு செய்யப்பட்டுள்ளது.

10.4 குறித்த வழக்கு 103/TR இல் வழக்காளியான சிவசிறீ சோ.தண்டபாணிகதேசிகர் பின்வரும் நிவாரணங்களைக் கோரியிருந்தார். அவரது பிராதில் இருந்து கீழ்க் காணப்படும் பகுதிகள் மீள அதே வடிவில் தரப்படுகின்றன:-

“அ) கீழ் அட்டவணையில் விபரிக்கப்படும் ஆதனமும் அதில் திருக்கோயில் கொண்டெழுந்தருளியிருக்கும் விக்கிணேஸ்வரப் பிள்ளையார் கோவிலும் ஒரு சைவத் தனியார் அற நம்பிக்கை நிலையம் என வெளிப்படுத்தவேண்டும் என்றும்

- ஆ) மனுதாரர் தான் மேற்சொல்லிய அற நம்பிக்கை நிலையத்துக்கு பூசைகளும் பூசகரும் தர்மகத்தாவும் என்று வெளிப்படுத்த வேண்டுமென்றும்,
- இ) கோயிலும் அதற்குடைய அசைவுள்ள அசைவற்ற ஆதனங்களும், தளபாடங்களும் நம்பிக்கைக் கட்டளைச் சட்டத்தின் ஒரு ஒப்படைத்தல் கட்டளை (*vesting order*) மனுதாரருக்கு வேண்டுமென்றும்,
- ஈ) எதிர்வாதி மனுதாரருக்கு நட்டாடு மாதம் மாதம் ரூபா.25/- வீதம் 21.06.1977 தொடக்கம் மனுதாரர் குறித்த கோவிலின் ஆட்சியில் அமரும் வரை இருக்க வேண்டும் என்றும்,
- உ) இவ்வழக்குச் செலவிற்கும் இன்னும் மற்றும் சகாயங்களுக்கும் தீர்ப்பளிக்கும்படி மனுதாரர் வேண்டுகிறார்.”

- 10.5 அதாவது இவ்வழக்கினை சிவசிறீ சோ.தண்டபாணிகதேசிகர் அவர்கள் சிவசிறீ சோ.விஜயரத்தினக்குருக்கட்டு எதிராகத் தாக்கல் செய்திருந்தார்.
- 10.6 இவ்வழக்கில் தானே புற்றளைச் சித்திவிநாயகர் கோயிலின் சொந்தக்காரர் எனவும் தானே பிரதமகுருக்கள் எனவும் நீதிமன்று பிரகரனம் வெளியிட வேண்டும் என வேண்டி நின்றார்.
- 10.7 மேற்படி வழக்கில் சிவசிறீ சோ.விஜயரத்தினக்குருக்கள், சிவசிறீ சோ.தண்டபாணிகதேசிகரது வழக்கினை எதிர்த்து வாதிட்டதுடன் இல.19134 என்கின்ற போலியான உறுதியையும் மறுத்துரைத்து வாதாடினார். சிவசிறீ சோ.விஜயரத்தினக்குருக்கள் அளித்த மறுமொழியின் முக்கிய பகுதிகளை இங்கு கீழே தருகின்றேன்.

- “7. மனுவில் நிறை 1ல் 10ல் 11ம் பந்திகளிலும் சத்தியக்கூற்றில் 11ம் 12ம் பந்திகளிலும் கூறப்பட்ட விடயங்களில் 1976ம் ஆண்டு புரட்டாதி 27ம் திகதி 2507ம் இலக்க உறுதி முறையாய் முடிக்கப்பட்டதென்னதை ஒப்புக் கொண்டு மற்றும் யாவையும் எதிர்வாதி மறுக்கின்றார்.
8. மேலும் மனுதாரர் இக்கோவிலில் எவ்வித உரித்து சோந்தையும் உடையவரஸ்ஸர் என்றும், இவர் வஸ்வெட்டித்துறையிலுள்ள ஸ்ரீமுத்துமாரியம்மன் கோவிலில் 1962ம் ஆண்டு தொடக்கம் முழு நேரமும் கடமையாற்றும் பூசகரென்றும், வஸ்வெட்டித்துறையிலேயே நிரந்தரமாய் குடியிருப்பவரென்றும், சில விசேட தினங்களில் இவ் வழக்கு விடயப் பொருளான கோவிலில் தனது தந்தைக்கும் அவரின் மரணத்தின் பின் எதிர்வாதிக்கும் இடையிடை உதவி புரிந்தவரென்றும் எதிர்வாதி கூறுகின்றார்.
9. மனுதாரர் தனது சோந்தைக்கு ஆதாரமாய்க் கூறும் 1972ம் ஆண்டு முடிக்கப்பட்ட 19154ம் இலக்க உறுதியுமோ பெறுமதியற்றதென்றும், இவ்வறுதியை முடித்தவர்களெனக் கூறப்படும் சப்பிரமணியனும் கணேசனும் இந்தியச் சிரசைகளென்றும் இலங்கைக்கு எக்காலத்திலாவது வந்தவர்கள்ஸ்ஸரென்றும், இக்கோவிலை எப்போதாயினும் கண்டவர்கள்ஸ்ஸவென்றும், இலங்கையில் வசிப்பதற்கு எவ்வித விசாவை அல்லது வேறு அனுமதியைப் பெற்றவர்கள்ஸ்ஸரென்றும், அவ்வித பத்திரங்களை இலங்கை அரசாங்கத்திடமிருந்து பெறமுடியாதவர்களென்றும், இலங்கையிலுள்ள எக்கோவிலையாவது பராமரிக்க உரித்துடையவர்ஸ்ஸரென்றும் எக்கோவிலாவது பூசை திருவிழா அபிசேகம் முதலியவற்றை நடாத்துவதற்கு வேண்டிய அறிவு அல்லது ஆற்றல் உடையவர்கள்ஸ்ஸரென்றும், சிறுபராயந்

தொடக்கம் பூசகர் அல்லாதார் செய்யும் வேறு
 தொழில்களில் ஈடுபட்டு வருபவர்காளன்றும், இவர்களின்
 தந்தை வேதயாக்குருக்கள் மனுதார் கூறியிருக்கும் 19949ம்
 இலக்க உறுதியில் கூறியிருப்பது போல் இவர்கள் “இவ்வுருக்கு
 வரவிருப்பமில்லாமலும் கோவில் விஷயத்தில்
 அக்கறையில்லாமலும் இந்தியாவிலே தொழில் பார்க்கிறவர்கள்
 “ஆகவும்” குறித்த கோவில் விஷயங்களைப் பார்த்து
 வருவதற்கு விருப்பக்காரராய் இல்லாமல்”
 இருப்பவர்களென்றும், இதனாலேயே இவ்
 வெதிர்வாதியினது மாணாரும் மனுதாரரினதும் தந்தையான
 சோமாஸ்கந்தக்குருக்கள் அவரின் சீவிய காலம் வரைக்கும்
 இக்கோவிலின் பரிபாலகராகவும் பூசகராகவும் குருக்களாகவும்
 குறித்த வேதயாக்குருக்கள் நியமனஞ்செய்தாரென்றும்
 எதிர்வாதி கூறுகின்றார்.

10. குறித்த சோமாஸ்கந்தக்குருக்கள் இறந்தபின் இவ்வெதிர்வாதி
 இக்கோவிலில் வழிபடுவோரின் வேண்டுகோளின்படியும்
 சம்மதப்படியும் இக்கோவிலின் பரிபாலனத்தையும் பூச
 உரித்தையும் ஏற்று நடாத்தி வருகின்றார்.
11. ஈதெல்லாம் அறிந்த மனுதார் குள்ளத்தன்மாய்
 இந்தியாவிலுள்ள வேதாரணியஞ் சென்று அங்கு தேடி
 இருவரைக் கண்டுபிடித்து அவர்களைக் கொண்டு
 இக்கோவிலின் பரிபாலனகர்த்தாவாகவும் பூசகராகவும்
 குருக்களாகவும் தன்னை நியமனஞ் செய்வித்ததாக அவர்
 கூறியிருக்கும் 19134ம் இலக்க உறுதியைப் படைத்து
 வைத்துள்ளார். இவ்வறுதியோ சட்டத்தின்படி முறையாய்
 நிறைவேற்றப்படவில்லை. இவ்வறுதியை முடித்தவர்களுக்குமோ
 இவ்விதம் நியமனஞ் செய்ய உரித்தில்லை.

12. ஏற்கனவே 1967ம் ஆண்டில் மேற்சொல்லிய வேதயாக்குருக்கள் மேற்சொல்லிய 19949ம் இலக்க உறுதியால் மேற்சொல்லிய சோமாஸ்கந்தக்குருக்களை இக்கோவிலின் பரிபாலனகர்த்தாவாகவும் பூசகராகவும் குருக்களாகவும் நியமித்த போதே குறித்த சோமாஸ்கந்தக்குருக்களின் மரணத்தின் பின் இப்பதவிக்கு அவரின் குடும்பத்தில் ஒருவரை நியமிக்க அவருக்கு அதிகாரமும் அவர் அவ்விதம் நியமிக்கத் தவறின் குறித்த கோவிலில் வழிபடுவோரில் முதியோரில் எழுவரைக் கொண்ட ஓர் குழுவுக்கு இவ்வதிகாரத்தைக் கொடுத்தார்.
13. இதன் பின் குறித்த சோமாஸ்கந்தக்குருக்கள் தனது குடும்பத்தில் எவரையும் குறித்த பதவிக்கு நியமனஞ் செய்யாது இறந்ததனால், இக்கோவிலில் வழிபடுபவர்களில் முதியோரில் தெரிந்தெடுக்கப்பட்ட ஏழு பேர் கொண்ட குழுவினால் மேற்சொல்லிய அதிகாரத்தின்படி 1976ம் ஆண்டு புரட்டாதி மாதம் 21ம் திகதி பிரசித்த நொத்தாரிசு இ.சதானந்தனால் 2507 இலக்கத்தில் அத்தாட்சிப்படுத்தப்பட்ட உறுதியால் இவ்வெதிர்வாதியே கோவிலின் பரிபாலகராகவும் பூசகராகவும் குருக்களாகவும் நியமனஞ் செய்யப்பட்டார்.
14. எதிர்வாதி இக்கோவிலில் குறித்த சோமாஸ்கந்தக்குருக்களின் சீவியகாலம் அவருக்கு உதவி புரிந்தும் அவரின் மரணத்தின் பின் தானே பரிபாலகராகவும் பூசகராகவும் குருக்களாகவும் கடமையாற்றி வருகின்றார்.”

சிவசீர் சோ.விஜயரத்தினக்குருக்கள் அவர்களது இடைக்காலத் தடைக்கட்டளை கோரிய விண்ணப்பம்

10.8 சிவசீர் சோ.விஜயரத்தினக்குருக்கள் அவர்கள் 1979ம் ஆண்டு ஜூன் மாதம் 28ம் திகதி அன்று மேற்படி வழக்கு 103/TR இல் பதிவு செய்த சத்தியக் கூற்றிலிருந்து பொருத்தமான பகுதி கீழே தரப்படுகின்றது.

- “8. எனவே குறித்த வழக்காளி எதிர்வாதியை இம் மகோற்சவ காலத்தில் எனது ஆட்சியில் இன்றை வரையில் இருந்து வரும் இக் கோவிலில் புகுந்து வலோற்காரம் சண்டை சச்சரவு கோளாறு சமாதான குளப்பம் ஆகியனவற்றை தான் நேர்முகமாயேனும் தனது உதவியாளர் மூலமேனும் ஏற்படுத்தாது தடுத்து ஓர் தடையாணை (injunction) எதிர்வாதிக்கு வழங்க வேண்டிய அவசியம் ஏற்பட்டுள்ளது.
9. மேலும் குறித்த மகோற்சவம் எதிர்வரும் சனிக்கிழமை ஆரம்பமாவதால் மேற்சொல்லிய தடையாணையை உடனடியாக அனுப்பாவிடின் அவ்வாணையின் நோக்கம் கெட்டுப்போகும்.
10. எனவே எதிர்வாதி குறித்த கோவிலில் இம் மகோற்சவகாலத்தில் தான் நேர்முகமாய் அல்லது தனது துணையாளர்கள் மூலமாய் எதுவித வலோற்காரம் சண்டை சச்சரவு கோளாறு சமாதான குளப்பம் ஏற்படுத்தாது தடுத்து ஓர் தடையாணை (injunction) உடனே குறித்த எதிர்வாதிக்கு அனுப்பும்படியும் அவ்விதம் தடையாணை உடனடியாக அனுப்ப முடியாதாயின் குறித்த தடை ஆணையைப் பற்றிய விசாரணை முடியும்வரை எதிர்வாதியை மேற்சொல்லிய விதம் செய்ய வேண்டாமென்று கட்டுப்படுத்தி ஓர் கட்டாணை வழங்கும்படியும் தாழ்மையுடன் நான் வேண்டுகின்றேன்.”

10.9 மேற்படி விண்ணப்பம் மூலம் அவ் வழக்கின் (103/TR) எதிராளியான சிவசீர் சோ.விஜயரத்தினக்குருக்கள் கட்டாணை/இடைக்காலத்

தடைக்கட்டளை ஒன்றினை சிவசிறீ சோதன்பாணிகதேசிகர் அவர்கட்கு எதிராகக் கோரியிருந்தார் என்பது தெளிவாகின்றது.

10.10 அத்தகைய விண்ணப்பத்தினைச் செவிமடுத்த நீதிமன்று கட்டாணை ஒன்றினை வழங்கி, கோயிலின் வருடாந்த உற்சவத்தில் சிவசிறீ சோதன்பாணிகதேசிகர் தலையிடாதும் தடுத்துள்ளது.

“14. “26.06.79

எ/சத இக்கோவில் வருடாந்த மகோற்சவம் சனிக்கிழமை (30.06.79) ஆரம்பமாகிறதென்றும் வழக்காளி வலோற்காரமாத் தான் இவ் மகோற்சவத்தை நடத்துவதாக பயமுறுத்துகிறாரென்றும் எதிராளியின் மனுவும் சத்தியக்கூற்றும் அனைத்து சமாதானத்துக்கு பங்கம் ஏற்படாதவகையில் வழக்காளி மீது ஓர் தடையாணை (injunction) உடன் பிறப்பிக்குமாறும் அவ் வண்ணம் உடன் முடியாவிடில் இத் தடையாணை மீதான விசாரணை முடியும் வரை வழக்காளியை மேற்சொல்லிய மகோற்சவம் முடியும் வரை எவ்வித குழப்பமும் செய்யாவண்ணம் ஓர் கட்டாணை (enjoining order) வழங்கும்படி வேண்டி இதனை திரு. இ. பரமகுரு ஆதரிப்பதற்காக நாளை (29/06/79) மன்றில் கூப்பிடும்படி வேண்டுகின்றார். கூப்பிடவும் 29.06.79 (நாளை)”

10.11 மேற்படி இடைக்காலத்தடைக்கட்டளை 1979ம் ஆண்டு ஜூலை மாதம் 16ம் திகதி அன்று மேலும் நீடிக்கப்பட்டுள்ளது.

“16. “16.07.79

திரு(15) கவனத்திற்கு கொண்டுவரப்படுகின்றது. கட்டாணை கொடுப்பது.

விசாரணைக்கும் விளக்கத்துக்கும் 19.11.....”

**பருத்தித்துறை மாவட்ட நீதிமன்றம் வழக்கிலக்கம் 103/TR
சிவசிறீ சோ.தண்டபாணிகதேசிகரால் கைவிடப்பட்டது.**

10.12 குறித்த வழக்கின் 44 இலக்க நாட்குறிப்பு பின்வருமாறு கூறுகின்றது.

“44) “87.10.09

இனக்க நிபந்தனைகள் உரியன

(Terms of settlement)

Take steps & move”

10.13 1987ம் ஆண்டு ஒக்டோபர் மாதம் 9ம் திகதிக்குப் பின்பாக சிவசிறீ சோ.தண்டபாணிகதேசிகர் 103/TR வழக்கில் எந்த நடவடிக்கையும் எடுக்கவில்லை என்பதுடன் குறித்த வழக்கை கைவிட்டு விட்டார் என்பதும் தெளிவாகிறது.

10.14 இதன் மூலம் தான் கோரிய நிவாரணங்களையும் கைவிட்டு விட்டார் என்ற முடிவுக்கு வரமுடியும்.

10.15 மேற்படி வழக்கில் சிவசிறீ சோ. தண்டபாணிகதேசிகர் தனக்கு உரியது என்று வாதாடி உரிமையையோ உரித்தையோ நிருபிக்கவில்லை என்பதுடன் தனது குறித்த வழக்கினை சமார் பத்து ஆண்டுக்குப் பின் தொடராது கைவிட்டும் விட்டார்.

10.16 இந் நிலையில் சிவசிறீ சோ.தண்டபாணிகதேசிகரது போலி உறுதியான 19134 ஒரு போதும் அமுலுக்கு வரவில்லை என்பதுடன் வழக்கில் வெல்ல முடியாது கைவிட்ட தன் மூலம் ஆலயத்தைக் கைப்பற்றும் அவரது கனவும் கலைந்து போனது.

10.17 இதன் அடிப்படையில் 30/09/1972 முதல் 06/02/1999 வரை சிவசிறீ சோ.விஜயரத்தினக்குருக்கள் பிரதமகுருக்களாக பூசை செய்ததும் ஆலயத்தின் வளர்ச்சியில் அடியார்களின் உதவியுடன் பங்கு பற்றியதும் வரலாற்று உண்மையாகும்.

- 10.18 மேலும் மேற்படி வழக்கு கைவிடப்பட்டதன் மூலம் சிவசிறீ சோ.தண்டாணிகதேசிகர் இவ் வழக்கின் விடயப்பொருளான ஆலயம் குறித்து பிற்காலத்தில் எந்தவித உரிமையும் கோர முடியாத வகையில் சட்டத்தால் தடுக்கப்பட்டுள்ளார்.
- 10.19 1972ம் ஆண்டு முதலாவது இலங்கைக் குருக்களாக பூசை விடயங்களைக் கவனிக்கத் தொடங்கிய சிவசிறீ சோ.விஜயரத்தினக்குருக்கள் பிரதமகுருக்களாகவும் மக்களால் நேசிக்கப்படும் குருக்களாகவும் வளர்ந்து வாழ்ந்தார்.
- 10.20 இக்காலத்தில் சிவசிறீ சோ.தண்டாணிகதேசிகர் ஆலயத்தினைக் கைப்பற்ற எடுத்த முயற்சி தோல்வியில் முடிவடைந்தது. தான் பதிவு செய்த வழக்கினையும் சிவசிறீ சோ.தண்டாணிகதேசிகர் கைவிட்டார்.
- 10.21 நீதிமன்றத்தில் இருந்து பெறப்பட்ட 103/TR வழக்கு ஆவணங்களின்படியும் மற்றும் ஆவணங்களின்படியும் சிவசிறீ சோ.தண்டாணிகதேசிகர் ஆலயத்தின் உடமையில் எப்போதும் இருந்தவர் அல்லர் என்பது வெள்ளிடை மலையாகும்.
- 10.22 எனவே சட்டாந்தியிலோ ஆட்சிராந்தியிலோ உரிமௌதியிலோ சிவசிறீ சோ.தண்டாணிகதேசிகர் புற்றளைச் சித்திவிநாயகர் ஆலயத்தின் மீதோ அல்லது அதன் உட்டமைகள் ஆதனங்கள் மீதோ எந்த உரிமையையும் கோர முடியாது.
- 10.23 சிவசிறீ சோ.விஜயரத்தினக்குருக்கள் அவர்களின் இறப்பின் பின்பு சிவசிறீ சோ.தண்டாணிகதேசிகர் தான் நிறைவேற்றிய போலி உறுதி: 9040 (பின்னினைப்பு “ஈ”) மூலம் மீண்டும் ஒருமுறை ஆலயத்தினையும் அதன் ஆதனங்களையும் கைபற்ற மிக இரகசியமாக செயற்பட்டுள்ளார் என்பது தெளிவாகிறது.

10.24 மேற்படி 9040 உறுதி நிறைவேற்ற மானது மேற்கண்ட காரணிகளின் அடிப்படையில் நிறைவேற்றியிருக்க முடியாத உறுதியாகும். மேலும் சட்டத்தினையும், உண்மை நிலையையும் திருப்புடேத்தி நிறைவேற்றப்பட்ட உறுதி 9040 நிராகரிக்கப்பட வேண்டிய ஆவணமாகின்றது.

10.25 சிவசிறீ சோ.விஜயரத்தினக்குருக்கள் அவர்களை மக்கள் பிரதமகுருக்களாக உறுதி இலக்கம் 2507 (பின்னினைப்பு “ஆ”) மூலம் நியமித்து அவ்வறுதி சமார் இருபது வருடங்கட்கு மேல் அமுலில் இருந்து வரும் வேளையில் இவ்வறுதியை மறைத்து முற்று முழுதாக வரலாற்றைத் திருப்புடேத்தி எழுதப்பட்ட உறுதியாக 9040 அமைந்துள்ளது.

10.26 வழக்கு இலக்கம் 103/TR மூலம் எந்த நிவாரணத்தையும் பெறாத சிவசிறீ சோ.தண்டபாணிக்தேசிகர், 2507 உறுதியை தள்ளுபடி செய்ய முயற்சித்து தோற்ற சிவசிறீ சோ.தண்டபாணிக்தேசிகர், 2507 உறுதி அமுலில் இருக்கும் போதே புதிய உறுதி எழுதியமையானது சட்டாதியிலும், நிகழ்தகவுகளின் அடிப்படையிலும் முற்று முழுதாக நிராகரிக்கப்பட வேண்டியதாகின்றது.

10.27 சட்டாதியில் சிவசிறீ சோ.தண்டபாணிக்தேசிகர் புற்றளைச் சித்திவிநாயகர் ஆலயத்தின் மீதோ அல்லது அதன் ஆதனங்களின் மீதோ எந்தவித உரிமையும் பாராட்ட முடியாது.

11. 9040 உறுதி நிறைவேற்றமும் பின்புலத்தில் உள்ள கபட நோக்கமும்

11.1 9040 உறுதி மூலம் சிவசிறீ சோ.தண்டபாணிக்தேசிகர் தாமே ஆலயத்தின் பிரதமகுருக்கள் எனக் கூறியுள்ளார்.

11.2 கீழே 9040 உறுதியில் இருந்து குறிப்பிட்ட பகுதியைத் தருகின்றேன்:-

“.....
குறித்த சோமாஸ்கந்தக்குருக்களின் சிரேஷ்ட புத்திரனாகிய என்ன பொருத்தமும் தகுதியும் நேர்மையும் உடையவராகவும் கண்டு குறித்த

கோயிலின் பூச்சுக்காலங்களைக்கவும் தர்மபரிபாலகராகவும் நானே நியமிக்கப்படல் வேண்டுமெனக் கண்டு 1973ம் ஆண்டு வைகாசி மாதம் 5ம் திகதி நொத்தாரிசு வி.க.சப்பிரமணியம் முகதாவில் 19134ம் இலக்கத்தில் முடிந்த நியமன உறுதி மூலம் குறித்த வேதயாக்குருக்கள் சப்பிரமணியனும் வேதயாக்குருக்கள் கணேஷனும் என்னையே குறித்த கோவிலின் பூச்சுக்காலங்களைக்கவும் தர்மபரிபாலகராகவும் நியமித்திருக்கிறார்களைக்கயாலும் தற்போது நான் எனது சீவிய காலத்தின் பின்பு குறித்த ஆலயத்தின் நித்திய நெமித்திய பூசைகள் மற்றும் சகல விழாக்களையும் நடாத்தியும் கோவிலின் பூசைகள் குறைவின்றி செவ்வனே நடாத்தப்படுவதற்கென தகுதியும் பொருத்தமும் நேர்மையும் உடைய ஒருவரை நியமிக்க விக்கினேஸ்வரப் பெருமானின் திருவருளால் விருப்பம் கொண்டுள்ளேனாக்கயாலும் அதற்கு எனது சிரேஷ்ட புத்திரன் தண்டபாணிக்தேசிகர் மாதவன் பொருத்தமும் தகுதியும் உடையவராக்கயாலும்

இதனால் எல்லீருமறிக குறித்த சோமாஸ்கந்தக்குருக்கள் தண்டபாணிக்தேசிகர் ஆகிய நான் மேற் கூறப்பட்ட முகாந்திரங்களே காரணமாகவும் எனது சீவிய காலத்தின் பின்பு குறித்த புற்றளை என்னும் காணியில் திருக்கோயில் கொண்டெழுந்தருளியிருக்கும் விக்கினேஸ்வரப் பின்னையார் கோயிலின் நித்திய நெமித்தியங்களைப் பார்த்தும் நடாத்தியும் வருவதற்காகவும் குறித்த கோயிலுக்குரிய ஆதனங்களைப் பரிபாலனம் பண்ணுவதற்காகவும் எனது சிரேஷ்ட புத்திரன் வல்வெட்டி தண்டபாணிக்தேசிகர் மாதவனை எனது சீவிய காலத்தின் பின்பு குறித்த கோவிலின் பூச்சுக்காலங்களைக்கவும் தர்மபரிபாலகராகவும் இத்தால் நியமித்து அவருக்குப் பின்னால் காணும் அதிகாரங்களையும் கடமைகளையும் கொடுக்கிறேன்.”

11.3 குறித்த 9040 உறுதி மூலம் சிவசிறீ சோ.தண்டபாணிக்தேசிகர் அவர்கள்,

- (அ) ஆலயத்தின் வரலாற்றினை மறைத்துள்ளார்;
- (ஆ) ஆலயத்தின் உண்மைவரலாறு வெளிப்படுத்தப்படவில்லை;

- (இ) ஆலயம் குறித்து உள்ள வரலாற்றுக் குறிப்புக்களைத் திருப்படுத்தி பல்வேறு முரண்பாடான விடயங்களைக் குறிப்பிடுவதார்;
- (ஈ) சிவசிறீ சோ.வினாக்களின் பணிகளையும், அக்கால வரலாற்றினையும் மறைத்துள்ளார்;
- (உ) 9040 உறுதியானது பருத்தித்துறை மாவட்ட நீதிமன்ற வழக்கு இலக்கம் 103/TR க்கு முற்று முழுதாக முரணானதாக அமைந்துள்ளது;
- (ஊ) 9040 உறுதியானது 2507 என்கின்ற உறுதிக்கு முரணாக அமைந்துள்ளது;
- (எ) மேலும், ஆலயத்தினை நிர்வாகிப்பதாகவும், பேணுவதாகவும், பிரதமகுருக்களாக விளங்குவதாகவும் சிவசிறீ சோ.தண்டபாணிக்கேசிகர் தாம் அறிந்தே பொய்யானதும், திருப்படுத்தப்பட்டதுமான தகவல்களை எழுதியுள்ளார்;
- (ஏ) 9040 உறுதியானது புற்றளைச் சித்திவிநாயகப் பெருமானின் அடியவர்கள் மற்றும் மகாசபை என்பவற்றின் தீர்மானங்களுக்கும் நிலைப்பாடுகளுக்கும் முரணாணதும் ஆகும்.

எனவே, பொய்யாகவும், போலியாகவும், உன்மைக்கு பறம்பாகவும் புனையப்பட்ட 9040 உறுதியானது நிராகரிக்கப்பட வேண்டியதாகின்றது.

- 11.4 சிவசிறீ சோ.தண்டபாணிக்கேசிகர் எப்போதுமே ஆலயத்தின் பிரதமகுருக்களாக விளங்கியதில்லை.
- 11.5 அவரினை புற்றளைச் சித்திவிநாயகரின் அடியார்களோ, மகாசபையோ ஒருபோதும் பிரதமகுருக்களாக நியமிக்கவும் இல்லை.

- 11.6 சிவசிறீ சோ.தண்டபாணிகதேசிகர் ஒரு போதும் ஆலயத்தின் நிர்வாகியாக இருந்ததும் இல்லை. இவர் நிர்வாகத்தில் ஒரு போதும் பங்கு எடுக்கவும் இல்லை என்பது வரலாறு ஆகும்.
- 11.7 பற்றளைச் சித்திவிநாயகர் ஆலயம், திருப்பணிச்சபை, தேர்த்திருப்பணிச்சபை மற்றும் பரிபாலனசபை என்பவற்றில் இவர் ஒருபோதும் பங்கு பற்றியதும் இல்லை/பங்களிப்புச் செய்ததும் இல்லை.
- 11.8 இவ்வாறான ஒரு சூழ்நிலையில் சிவசிறீ சோ.தண்டபாணிகதேசிகர் எழுதிய 9040 உறுதியினை எக் கோணத்தில் ஆய்வு செய்தாலும் தவறானதும், பிழையானதும், சட்டமுரணானதும், திருப்படூதமான போலி ஆவணமாகின்றது.

12. சிவசிறீ சோ.தண்டபாணிகதேசிகரின் மகன் குருக்கள் அல்ல

- 12.1 போலி உறுதி 9040 மூலம் தனது மகன் த.மாதவன் என்பவரினை தனது பின் உரித்துக்காரர் என நியமித்து சிவசிறீ சோ.தண்டபாணிகதேசிகர் தனது மகனுக்கு அதிகாரம் வழங்குவதாக எழுதியுள்ளார்.
- 12.2 த.மாதவன் என்பவர் யார்? அவரது பின்புலம் என்ன என ஆராய்ந்து பார்த்தல் வேண்டும் அவர் கடல் கடந்து கவிற்சர்லாந்து நாட்டில் வசிப்பவர் என்பது வெளிப்படுகின்றது.
- 12.3 மேலும், மாதவன் என்பவர் குருத்துவம் பெற்றவர்கள். பூசை, மந்திரம், கிரியைகள் என்பன குறித்து ஏதும் அறிந்தவர் அல்லர்.
- 12.4 எந்தவிதத் தகுதியும் அற்ற ஒருவரை எப்படி ஆலயத்தின் பிரதமகுருக்களாக நியமிக்க முடியும்/எற்றுக் கொள்ளமுடியும்.

12.5 9040 உறுதி மூலம் ஆதனத் திருட்டுக்கு முயற்சிக்கப்பட்டுள்ளதே தவிர சரியானதும், நேர்மையானதும், ஒழுக்கமானதுமான செயற்பாடு ஆற்றப்படவில்லை என்ற முடிவுக்கே வர முடியும்.

12.6 இத்தகைய தான்தோற்றித்தனமான செயற்பாடு முதற்தோற்ற அளவிலேயே நிராகரிக்கப்பட வேண்டும்.

13. சிவசிறீ சோ.தண்டபாணிகதேசிகரின் சொத்துரிமைக் கோரிக்கை

13.1 சிவசிறீ சோ.தண்டபாணிகதேசிகர் பரிபாலனசபைக்கு 12/10/2004 திகதி எழுதிய கடிதத்தில் பின்வருமாறு குறிப்பிட்டுள்ளார்.

“..... மேலும் திருப்பணிச்சபையானது கோயில் திருப்பணி சம்பந்தமாகவே செயற்பட நியமிக்கப்பட்டது. அது கூட கோயில் உரிமையாளருடன் கலந்தாலோசியாது குறித்த உரிமையாளரான சோமஸ்கந்தக்குருக்கள் தண்டபாணிகதேசிகர் அவர்களுடன் கலந்தாலோசியாது செயற்பட்டுள்ளீர்கள்.”

13.2 மேற்படி கடிதத்திற்கு 2004 நவம்பர் 15ம் திகதி கடிதம் மூலம் பரிபாலனசபை மறுதலித்து பதில் வழங்கியிருந்தது.

13.3 சிவசிறீ சோ.தண்டபாணிகதேசிகர் தான் உரிமையாளர் என்ற அடிப்படையில் கடிதம் எழுதியிருக்கின்றமை அவரது உள்மனத்தில் உள்ள ஆழமான ஆசையின் வெளிப்பாடு அன்றி வேற்றல்.

13.4 அவர் எழுதிய 9040 உறுதியோ அல்லது அதற்கு முந்தைய உறுதிகளோ உண்மையானவை என ஏற்றுக் கொள்ளப்பட்டாலும் கூட (இருவாதத்திற்காக) சிவசிறீ சோ.தண்டபாணிகதேசிகர் ஆலயத்தின் மீது உரிமை பாராட்ட முடியாது.

13.5 2005ம் ஆண்டு ஆகஸ்டு மாதம் 6ம் திகதி (06/08/2005) பரிபாலனைபை சிவசிறீ சோதன்பாணிகதேசிகள் அவர்கட்கு கடிதம் ஒன்றை அனுப்பியது. அக்கடிதத்தில் இருந்து முக்கிய பகுதிகள் கீழ் தரப்படுகின்றன.

“இதன் பின் நீங்கள் மறைமுகமாக சபை நடவடிக்கைகளிலும், ஆலயத்தின் விசேட பூசைக் கைங்கரியங்களிலும், விழாக்களிலும் தொடர்ச்சியாக தலையீடுகள் செய்தும் குழப்பங்களிலும் குறைபடிகளிலும் ஈடுபட்டு வந்துள்ளீர்கள். ஆலயத்தின் பிரதம குருக்களின் உறவினர் என்ற முகதாவில் நீங்கள் அழையாவிருந்தாளியாக விசேட பூசைக் கைங்கரியங்களிலும், விழாக்களிலும் கலந்து கொண்டு தங்களது ஆசைக்கு மேலும் உரமிட முயற்சித்து வந்ததினை சபை நன்கு அறிந்திருந்த போதும் பிரதமகுருக்கட்கும் அவர் தம் கௌரவத்திற்கும் மதிப்பளித்து சபை தங்களை கோயிலில் அனுமதித்திருந்தது.

இதன் தொடர்ச்சியாக திருவிழாக்காலத்தின் பிற்பாதியில் பிரதமகுருக்களுடனான உறவினைப் பாவித்து ஆலயத்தினுள் நீங்கள் அழையாவிருந்தாளியாகப் புகுந்து சபையின் தீர்மானத்திற்கு முரணாகவும், மக்கள் விருப்புக்கு மாறாகவும் பூசைக்கருமங்களில் ஈடுபட்டதுடன், குறைபடிகளிலும், குழப்பங்களிலும், கோபழட்டும் நடவடிக்கைகளிலும், சபையினரைச் சீண்டும் நடவடிக்கைகளிலும் ஈடுபட்டதனை சபை கண்டிப்பதுடன் தங்களது இந்த நடவடிக்கையை அப்போது தடுப்பது ஆலய பூசை கருமங்கட்கும், திருவிழாவிற்கும் பங்கத்தை ஏற்படுத்தலாம் என்பதுடன் தாங்கள் கொண்டிருந்த திருவிழாவினைக் குழப்பும் நோக்கிற்குத் தீவிர போடுவதாகவும் அது அமையும் எனக் கருதி சபை எந்த சட்டாதியான குடியியல், குற்றவியல் நடவடிக்கைகளையும் எடுக்காது தாமதப்படுத்தியது.

தங்களது தலையீடுகள் மூலம் ஆலயத்திற்கும், புற்றளைப் புனித பூமியின் புனிதத்திற்கும் ஊறுவிழைத்துள்ளீர்கள் என்றும் மக்கள் மனங்களில் ஆறாத வடுக்களை ஏற்படுத்தி உள்ளீர்கள் என்றும்

சபையின் தீர்மானத்தின்படியான செயற்பாடுகளில் தடைபோட்டுள்ளிருக்கன் என்றும் கூறும் சபை தங்களது சட்டமுரணான குற்றமுறையான நீதிக்கு முரணான செயற்பாடுகளினால் பூசைக் கருமங்களில், சபையின் செயற்பாடுகளில் இனி மேலும் இடையூறுகள் ஏற்படுவதை சபை அனுமதிக்காது என்பதுடன் அத்தகைய எத்தலையீடுகளையும் தடுப்பதற்கு சபை தன்னாலான அனைத்து சட்ட நடவடிக்கைகளையும் எடுக்கும் என அறிவிக்கப்படுகின்றது என்பதுடன் இத்தால் தங்கட்கு அறிவித்தல் தரப்படுகிறது. அறிவித்தலை ஏற்றுக்கொள்க.”

13.6 எனினும் மேற்குறித்த 06/08/2005 திகதிய கடிதத்திற்கு சிவசிரீ சோ.தண்டபாணிகதேசிகர் பதிலளிக்கவில்லை.

13.7 சிவசிறீ சோதன்பாணிக்தேசிகர் நன்கு திட்டமிட்ட வகையில், பூரண அறிவுடன் சட்டத்திற்கு முரணாக ஆலயத்தின் விடயத்தில் தலையிடுவதுடன், ஆலயத்தினைக் கைப்பற்றவும் கடுமையாக முயன்று வருகின்றார்.

13.8 சிவசிறீ சோதன்பாணிக்தேசிகர் தனது செயற்பாடுகள் மூலம் சட்டத்தினை முற்று முழுதாக மீறி வருவதுடன் தனது சுய இலாபத்திற்காக மிகவும் கீழ்த்தரமாக சட்டத்தினை திருப்படுத்தியும் வருகின்றார்.

13.9 அடியவர்களின் அறியாமையையும், அக்கறையீனத்தினையும் தனக்கு மூலதனமாக்கிக் கொண்டு இவர் நபாத்தி வரும் ஆஸை அபகரிப்புக்கு நம்மவர்களில் சிலர் துணை போவது மிகவும் வெட்கக் கேடான விடயமாகின்றது.

13.10 புற்றளைச் சித்திவிநாயகர் ஆலயத்தினை காப்பாற்ற வேண்டியதும் சிவசிறீ சோதன்டபாணிகதேசிகரின் கனவை கலைக்க வேண்டியதும் அடியார்களாகிய நமது கடமையாகும்.

- 13.11 இந்தப் பணியில் நீதிமன்றத்தில் நிலுவையில் உள்ள வழக்குகள் சிவசிறீ சோதன்டபாணியின் முயற்சியை தோற்கடிக்கும் வகையில் அமைந்துள்ளன. வழக்குகள் குறித்து இங்கு ஆராயப்படவில்லை. பாகம் இரண்டில் அவை குறித்துப் பார்ப்போம்.
- 13.12 இச் சூழ்நிலையில் மக்கள் சக்தி தமது நிலைப்பாட்டினை தெளிவாக உரைப்பது அவசியம் ஆகும்.
- 13.13 இம் முயற்சியில் இன்று வரை பற்றளை மக்கள் விழிப்படையவில்லை. அவர்களை உறுக்கத்தில் வைப்பது தான் தமக்கு நல்லது என்ற ரீதியில் சிவசிறீ சோதன்டபாணிக்தேசிகரும் அவர் தம் ஆதரவாளர்களும் செயற்படுகின்றனர்.
- 13.14 மறுபுறம் பரிபாலனசபையினர் மக்களிடம் இருந்து விலகிப் போய் இருப்பதும் சில உறுப்பினர்களின் தான் தோன்றித்தமான செயற்பாடுகளும் மக்களிடையே விழிப்புணர்வைக் கொண்டு வருவதில் தடைக்கற்களாக விளங்குகின்றன.
- 13.15 இப்பின்னணியிலேயே, இன்றும் சிவசிறீ சோதன்டபாணிக்தேசிகர் பற்றளை மன்னில் கூசாமல் கால் வைக்கின்றார்.
- 13.16 எது எப்படி இருப்பினும் நாம் எடுத்துக் கொண்ட இப் புனிதப் பணியில் இறுதியில் உண்மையே வெல்லும். பற்றளைச் சித்திவிநாயகர் ஆலயம் ஒரு பொதுத் தர்மநம்பிக்கைப் பொறுப்புச் சொத்து என்பதும் பற்றளை மக்களின் ஆலயம் என்பதும் நிறுவப்படும். அந்த நம்பிக்கையில் நமது பயணம் தொடர்கின்றது.

14. பிரித்தாரும் தந்திரம்

- 14.1 பரிபாலனசபை என்பது மக்கள் சபையாகும். ஆலயத்தினை பராமரிக்கவும், வளர்க்கவும் ஆன்மீகப் பணியாற்றவும் உருவாக்கப்பட்ட அமைப்பாகும். அது பரந்து விரிந்த ஆன்மீகச் சிந்தனையின் கீழ் உருவாக்கப்பட்ட

அமைப்பாகும். குறுகிய பூசை, பொங்கல் என்பவற்றிற்கு அப்பால் புற்றளையாம்பதியினை ஆன்மீக நிலையமாக மாற்றும் நோக்குடன் பரிபாலனசபை உருவாக்கப்பட்டது.

- 14.2 பரிபாலனசபையின் யாப்பு சுமார் ஒரு வருடகால கலந்தாலோசனைகட்குப் பின் அழுவுக்குக் கொண்டு வரப்பட்டது ஆகும்.
- 14.3 பரிபாலனசபை முழுமையாகவும், சீராகவும், யாப்புக்கு அமையப் பணியாற்றினால் அதி உயர் ஆன்மீக இலட்சியம் அடையப்பட முடியும்.
- 14.4 சுவாமி விவேகானந்தர், சுவாமி சின்மயானந்தர் போன்ற மகான்களின் சிந்ததனையால் ஈர்கப்பட்ட நாம் மிகப் பெரிய துாய இலட்சியத்துடன் வடிவமைத்ததே இவ் யாப்பாகும்.
- 14.5 பரிபாலனசபையினை செயற்படாது தடுப்பதில் குருக்களும், சிவசிறீ சோதன்டபானிகதேசிகரும், அவர்களுக்குத் துணை போவோரும் தீவிரமாக செயற்பட்டு வருவது தூர்அதிஷ்டவசமானதாகும்.
- 14.6 நாம் இந்துக்கள் என்று கூறுகின்றோமே தவிர ஒரு துளியேனும் அந்த உயர் இலட்சியத்தினை அடைய செயற்படவில்லை என்பது வெட்கப்பட வேண்டிய உண்மையாகும்.
- 14.7 நல்லதை செய்யவும் சமூகம் தயாரில்லை. நல்லதை ஆற்ற முயற்சிப்போரை அழிப்பதே இலக்காக கொண்டு செயற்பாடுகள் நடப்பது வேதனையளிக்கின்றது.
- 14.8 பரிபாலனசபையினை பிரித்தானும் தந்திரம் மலினப்படுத்தி வருகிறது. எனினும் இத்தனை சூழிகளுக்கு மத்தியிலும் இலட்சியத்திற்காக செயற்படும் பணியாளர்களை பாராட்டவும் வேண்டும்.
- 14.9 இப் பரிபாலனசபை துணிவாக நடவடிக்கை எடுக்காதிருந்திருந்தால் இன்று ஆஸயம் முற்று முழுதாக தண்டாடுதபானியின் ஆட்சிக்குள் சென்றிருக்கும்.

15. பரிபாலனசபையின் வெற்றி புற்றளையான் அடியார்களின் வெற்றி

- 15.1 பரிபாலனசபையினை அழிப்பதானது புற்றளைச் சித்திவிநாயகர் ஆலயத்தினையும் ஆதனங்களையும் தங்கத் தாம்பாளத்தில் வைத்து சிவசிறீ சோதன்டபாணிகதேசிகருக்குக் கையளிப்பதற்குச் சமனாகும்.
- 15.2 பரிபாலனசபை மூலம் மட்டுமே ஆலயத்தையும், அதனோடு இணைந்த அதன் ஆதனங்களையும் காப்பாற்ற முடியும்.
- 15.3 பரிபாலனசபை சட்டாதிலும், ஆவண ரீதியிலும், செயற்பாட்டு ரீதியிலும் இன்று நிலை பெற்று விட்டது. பரிபாலனசபை ஆலயத்தில் பல்வேறு பணிகளை ஆற்றுகின்றது. பரிபாலனசபை, இன்று அடியார்களது பிரதிநிதியாக வழக்கு நடாத்துகின்றது. எனவே பரிபாலனசபை இன்று தவிர்க்கப்பட முடியாத அமைப்பாகும்.
- 15.4 பரிபாலனசபை வேறு அதன் நிர்வாகம் வேறு ஆகும். பரிபாலனசபை மாற்ற முடியாத அழிக்க முடியாத அமைப்பாகும். நிர்வாகம் மாற்றப்படக் கூடியது. நிர்வாகம் தவறு விடின் கேட்கும் உரிமை அடியார்கள்க்கு உண்டு.
- 15.5 மறுபுறம் நிர்வாகத்தின் செயற்பாட்டு விளைத்திறன் மிக்கதாக அமைய அனைவரும் விழிப்புடன் இருப்பதுடன் பரிபாலனசபைக்கு உறுதுணையாகவும் இருத்தல் வேண்டும்.
- 15.6 பரிபாலனசபையினை பலப்படுத்துவதன் மூலம் மட்டுமே புற்றளைச் சித்திவிநாயகர் ஆலயத்தினையும், அதனோடு இணைந்தவைகளையும் காப்பாற்றலாம்.

- 15.7 இன்று நாம் ஒன்றினையத் தவறினால் வரலாறு எம்மை மன்னிக்காது. கடந்த காலத்தில் நமது முன்னோர்கள் பலர் இந்த ஆலயத்தினை காப்பற்ற பல்வேறு பணிகளை ஆற்றியுள்ளனர்.
- 15.8 புற்றுளைச் சித்திவிநாயகர் ஆலயத்தினை காப்பாற்ற நம்மவர் சிந்திய வியர்வை அதிகம்; ஆற்றிய பணிகள் பற்பல ஆகும். புற்றுளையான் பெயரால் நம்மவர் ஆற்றிய பணிகள் பறக்குடத்தில் ஊற்றிய நீராகப் போய் விடக்கூடாது.
- 15.9 புற்றுளைச் சித்திவிநாயகர் மீது உண்மையாகவே அன்பு உண்டெனில் ஒவ்வொரு புற்றுளைக் குடிமகனும் இப் புனித இலட்சியத்திற்கு உதவ முன்வர வேண்டும். சுயநலத்திற்கப்பால் புற்றுளையான் ஆலயத்திக்கு பணியாற்ற அனி திரளுங்கள். புனித இலட்சியத்திற்காக போராட சக்தி தாருங்கள்.
- 15.10 புற்றுளையான் ஆலயம் புற்றுளை மக்களின் புனிதச்சின்னம் என்பதனை நிலைநாட்டும் வரை நியிர்ந்து நிற்போம்.

-முதலாம் பாகம் முற்றும்-

